

## పారిపోయిన శవం

(డిటెక్టివ్ కేయాస్ ఆనంద్ రెండవకేసు)

“ఏం గురో!”

“ఏంటి, భద్రం?”

“నాకీ వూళ్ళో ఏం తోచటం లేదు, గురో”

“ఊరేం చేసింది భద్రం? ఇక్కడ మనకి బొత్తిగా కేసుల్లేకుండా పోయినందువల్ల తోచటం లేదు. అంతేనా?”

“మనం పట్నం వెళ్ళిపోదాం, గురోజీ.”

“పట్నంలో మాత్రమేం వుంది, భద్రం? ఒకటే కార్లు, బస్సులూ! పైన మన శత్రువులంతా అక్కడే ఉన్నారు! ఎవరు మన మీదుగా కారు తోలినా మనం పైసలా!” అన్నాను తగని విచారంగా.

భద్రం కాస్సేపు బీడీ దమ్ముపట్టి, “అవును గాని, గురో! ఇక్కడ కూచుంటే మనమేం కేసులు పట్టేట్టూ? ఆ పట్నంలో అంటే ఆ దారి వేరు!”

భద్రం కేసి ఎర్రగా చూసి, “భద్రం, నీకింకా ఆ ఎగవ్రా వేషాలమీద బుద్ధి పోతూనే ఉంది, నిజం చెప్పు!” అన్నాను.

భద్రం యికిలిస్తూ, “ఇప్పుడదేమంత లేదులే, గురో! నేనైనా కేసులమాట ఆలోచిస్తున్నా. పట్నంలో మనం కారాపి గాలించామంటే వీధి కొక శవం దొరుకుతుంది! ఓసారే మయిందంటే—”

నేను చిటికేసి లేచి నిలబడి, “తెలిసింది భద్రం!” అన్నాను.

“ఏంటి, గురో?” అన్నాడు భద్రం.

“నిజంగా అసిస్టెంటంటే నీ మాదిరిగా ఉండాలి!”

“ఎందుగ్గురో?”

“అవిడియా ఇచ్చేశావంతే!”

“ఏమిటా అవిడియా, గురో?”

“మన కెందుకు తోచటంలేదు?”

“కేసుల్లేక.”

“కేసులెందుకు లేవూ?”

“మన ప్రారబ్ధం గురో!”

“కాదు! - మట్టిబుర్ర... శవాలేక!”

“అన్నమాటేగా, గురో!”

“కనక మనం ఏం చెయ్యాలి?”

“ఎవరినన్నా చంపితే సరి!”

ఇది నాకు తట్టలేదు. కాని ఆలోచిస్తే ఇది అంత బాగాలేదు. చంపినవాడు డిటెక్టర్ చెయ్యటం కొంచెం కష్టం. పైన ఇంకో డిటెక్టివుకు చాంసు! లాభంలేదు.

“చూడు, భద్రం!”

“ఏంటి, గురోజీ?”

“నువు వెంటనే బయలుదేరి ఊళ్ళో ఎక్కడెక్కడ శవాలున్నదీ భోగట్టా చేసుకురా.”

“ఎక్కడా లేకపోతే అట్టా శ్మశానం కేసి వెళ్ళొద్దూనా?”

“ఓ! భేషుగ్గా భద్రం! మహారాజుగా!”

భద్రం వెళ్ళినాక కుర్చీమీద గొంతుకూచుని దీర్ఘంగా ఆలోచించాను. డిటెక్టివులకు నేనంటే హాసూయ ఉండటంలో హాశ్చర్యం లేదు. కాని పబిలీకు పోలీసినస్పెక్టర్ల కేం రోగం? వాళ్ళకు రోజూ కేసులు వస్తూంటయ్యి గదా, వాళ్లకు అయోమయంగా ఉన్న వాటిల్లో నా సలహా తీసుకుంటే యేం? ఒకవేళ మా యింటికి టెలిఫోను చేసి ఇనస్పెక్టరు తరవాత కారులో వస్తాడు. మెట్లెక్కి రావటానికి మా యింటికి మేడ లేదు కూడా! అసలు ఇనస్పెక్టరుకు కారుందో లేదో! మరి ఇన్ని లోపాలుండగా కేసుల్లేవంటే ఎట్లా? నిజం బడితే, డిటెక్టివు కుండాల్సిన ఏ అంగులూ నాకు లేకపోయె! భద్రం అన్నట్టు పట్నం పోతే ఉంది మజాఖా. ఇప్పుడు మా నాన్నకూడా లేడు గనక మా అమ్మకు తెలీకుండా డబ్బు తీసుకుపోతేసరి... ఈ సారి హోటలు గీటలు లేదు. సరాసరి ఇల్లు, టెలిఫోనూ, మేడమెట్లూ అద్దెకు తీసుకోవటమే. కారుకూడా కొనొచ్చుట-భద్రం చెప్పాడు. రెండువేలు పెడితే సెకండు హాండు కారొస్తుందిట. అందులో మనం ఒక్క వెయ్యి ముందిస్తే, మార్వాడీ మిగిలిన వెయ్యి తనిచ్చి, కారు మోరటుగేజీ పెట్టుకుని, నెలకు వంద చొప్పున ఏడేళ్ళమీద తన సొమ్ము తీసుకుంటాట్ట! హాశ్చర్యం మార్వాడీల్లో కూడా మంచి వాళ్ళుంటారు!

“గురో.”

నేను ఉలిక్కిపడి, “ఏంటీ భద్రం?” అన్నాను.

“శవం!”

“ఎక్కడా?”

“పక్క వీధిలోనే! పడేసి కట్టేస్తున్నారు!”

“వాళ్ళ పేర్లు రాసుకున్నావా?”

“నేనా? హమ్మ బాబోయ్! ‘నువు డిటెక్టివా?’ అని వాళ్ళడిగితే నేనేం చెప్పేది? మీరే రండి! అరిజంటుగా, నుంచున్న పాట్లు వచ్చేయ్యాలి మరి.”

“భూతద్దం? బాటరీలైటు? టేపు!”

“అవన్నీ చూసే యెవది లేదు!”

ఇద్దరం కలిసి పరుగెత్తుతున్నాం - భద్రం ముందూ, నేను వెనకా! మలుపు తిరిగేప్పటికి ఇంటి ముందు పాడెమీద శవం కనిపించింది. వాకిలి దగ్గర ఆడవాళ్ళు ఏడుస్తున్నారు. వీధిలో మగవాళ్ళు ఏడవకుండా నించున్నారు. ఎవరో బ్రాహ్మడు ఏవో మంత్రాలు చదువుతున్నాడు.

నేను సూటిగా బ్రాహ్మడి దగ్గరకెళ్ళి “ఈ కేసు సబ్బులు గాని, సర్కిలుగాని రిపోర్టు తీసుకోవటం జరిగిందా?” అన్నాను.

బ్రాహ్మడు మంత్రాలు చదవటం మానకుండానే నా కేసి భయంగా చూశాడు. నేను భద్రం చెవిలో, “ఈన చదివేవి మంత్రాలేనా? లేకపోతే ఇంకేదన్నా భాషలో అంతకుడికి డిటెక్టివు లొచ్చారని చెబుతున్నాడా?” అని అడిగాను.

“పోయిన మనిషి పేరు?” అని మళ్ళా బ్రాహ్మణ్ణి అడిగాను. ఆయన నాకు సమాధానం చెప్పక, మంత్రాలు చదువుతూనే లేచి వెళ్ళి అవతల నిలబడివున్న ఒక నల్లపాటి, లావుపాటి మనిషితో ఏదో అన్నాడు. ఆ నల్లపాటి మనిషిని చూస్తేనే అంతకుడనుకోవచ్చు.

ఆ మనిషి నా దగ్గరికొచ్చి, “ఎవరు నువ్వు?” అని నన్నడిగాడు.

“డిటెక్టివు నేనా, నువ్వా?” అని ధైర్యంగా అడిగాను.

అందులే ఏం బేసబబుంది? నే నేమన్నా తప్పుమాన్నానా? చాచి నన్ను ఆ మనిషి చెంపమీద కొట్టాడుగదా, నేను సీరియస్గా డిటెక్టివ్ చేసేస్తే వాడిగతి ఏంకాను?... పోనీ పాపమని వదిలేశాను!

“భద్రం? - పద!” అన్నాను.

“ఎక్కడికి గురో?” అన్నాడు.

“ఇనస్పెక్టరు దగ్గరికిపోయి ఇక్కడ మనం చూసిందంతా చెప్పేద్దాం. మిగిలినది ఆయనే చూస్తాడు. కావలిస్తే మన సహాయం ఉండనే ఉంది!”

ఇద్దరం కలిసి వెళ్ళిపోయేటప్పుడు భద్రం చిన్న గొంతుతో, “దొరక్క దొరికిన కేసు చెయ్యి జారిపోనీయొద్దు, గురో” అన్నాడు.

“మన దగ్గర ఒక పిస్తోలుగాని, రివాల్యరుగాని లేకపోతే కేసుల్లో పనిచెయ్యటం చాలా కష్టం భద్రం! అయినా పోనివ్వనులే!” అన్నాను.

“ఈ లోపల శవాన్ని కాస్తా మాయం చేసేస్తారు, గురో!”

ఆలోచన తట్టకుండా ఏమిటీ ఊదర? భద్రంగాణ్ణి చాచి ఒక్కటి కొట్టాలనిపించింది. డిటెక్షనంటే ఏమిటో తెలీదు, పెట్టదు! ఊరికే లబలబ లాడతాడు. డిటెక్టివు పని అయ్యే దాకా ఎక్కడికీ పోదు! ఆ మీమాంసం నాకెప్పుడూ తెలీదు.

నే నాలోచిస్తున్నది ఏమంటే, కేసును పట్టుకోవటంలో ఉంది డిటెక్టివు ప్రజ్ఞ: ఒక చోట పట్టి చూశాం. నల్లపాటివాడు అడ్డుపడ్డాడు. అక్కడ వొదిలేసి ఇంకోచోట పట్టుకోవాలి. కోమటి దుకాణం వాళ్ళు కట్టిన పొట్లాల్లాంటివి కేసులు. చివరల్లే కనిపిస్తుంది. దాన్ని పట్టుకుని విప్పుతాం. కాని దారం ఊడిరాదు. పట్టుకోవాలిసింది ఆ చివరకాదన్నమాట. ఇంకో చివరికోసం వెతకాలి. వెతగ్గా వెతగ్గా చివర దొరికి అప్పుడు దారమంతా వచ్చేస్తుంది. ఈ డిటెక్టివు గాళ్ళకేం దెలుసు? నన్నడిగితే చెబుతా!

ఇప్పుడీ పొట్లం - కాదు, కేసే ఉంది. దాన్ని తప్పు చివర పట్టుకున్నాం. బెడిసింది అసలు చివర ఏదా అని ఆలోచిస్తున్నా. ఆలోచన తొయ్యకుండా భద్రంగాడు ఒకటే ఊదర...

నల్లపాటి వాడి మీద ఇనస్పెక్టరుతో చెప్పటమా? అప్పుడే చెప్పకుండా పనిచేసుకుపోవటమా? వాడే అంతకుడు, సందేహంలేదు. ఆ బ్రాహ్మడు తోడుదొంగ. ఇద్దరూ కలిసి కూడబలుక్కున్నారు. నేను డిటెక్టివునని తెలుసుకున్నారు. అంతవరకు బాగా తెలుస్తూనే ఉంది. పోతే ఇందులో ఇంకెవరన్నా అనుమానితులున్నారా లేరా? ఉంటే వాళ్ళెవరు? లేకపోతే ఎందుకు లేరు? ఈ రెండే తేలవల్సిన ప్రశ్నలు. డిటెక్టివు కే యాస్ డ్యూటీ ఆ రెండు ప్రశ్నలపైనా ఆధారపడియుంది.

కొంతదూరం వెళ్ళాను. బుర్రతో ఆలోచిస్తున్నానేగాని, క్లూల కోసం నాకళ్ళు దారి పొడుగునా వెతుకుతూనే ఉన్నాయి.

మురికిపేట సందులోకి మళ్ళామో లేదో నా కళ్ళు ఒక పెద్ద క్లూ మీద పడ్డాయి.

“భద్రం! క్లూ!” అని ఒక్క కేక పెట్టాను.

“హాత్తెరి!” అని భద్రం ఒక్క గంతేశాడు. వాడు అటూ ఇటూ చూసి నా చెవిలో “ఎక్కడ గురో?” అని అడిగాడు.

నేను వాడి చెవిలో, “ఎవరికీ తెలియకుండా అటుకేసి చూడు. శవం అక్కడి కొచ్చింది!” అన్నాను.

నేనన్నమాట అబద్ధం కానేకాదు. రెండు పూరిగుడిసెల మధ్యగా ఒక బాడితచెట్టు మొదట్లో గుడ్డకప్పి ఒక శవం పడుకోబెట్టి వుంది. భద్రం దాన్ని చూసి ఏ కారణంచేతో “హాత్తెరి!” అనలేదు.

నేను భద్రం చెవిలో ఇంకేదో చెప్పబోతుండగా ఒక మాసిన గడ్డంవాడు చేతిలో ఒక మూకుడు పట్టుకుని మా వేపు వచ్చి, “ఏమన్నా పడెయ్యండి, బాబూ!” అన్నాడు.

మూకుడులో రెండు అర్థణాలూ, నాలుగు కాన్లు, ఒక అణా ఉన్నాయి.

“ఏమిటిది?” అని కఠినంగా అన్నాను, మాసిన గడ్డంవాడి కళ్ళలోకి చూస్తూ.

“సచ్చిపోయింది, బాబూ! దిక్కులేని ముండ” అన్నాడు వాడు.

“ఎవరు చంపారు? నీ కొచ్చిన భయమేం లేదు. నీ ప్రాణానికి నా ప్రాణం అడ్డేస్తా. దాచకుండా నిజం చెప్పేయ్యి!”

“ఎవరు చంపేదేంటి, బాబూ? పేదముండ - రోగిట్టిది. తిండిలేదు, మందులేదు. గొప్పోళ్ళు కాల్చిపారేసిన సిగరెట్టల్లే కాలిబూడిదై సచ్చిందనుకోండి!” అన్నాడు వాడు. మూకుట్లో డబ్బులు చప్పుడు చేస్తూ.

“నీ చమత్కారం నా దగ్గర పనికిరాదు. చచ్చిన తరవాత బూడిద కావలసిందేగాని కాలి, బూడిదై ఎవరూ చావరు - నేను డిటెక్టివ్ కే యాస్ అని తెల్చుకో! చెప్పు, దాన్ని ఎవరు చంపారు?”

“పేదోళ్ళ నొకరు సంపాలా? ఆళ్లే సత్తారు!”

వాడు నిజం ఒప్పుకునేట్టు కనపళ్లేదు. భద్రం నా చెవిలో, “గురో! ఆ శవం మగశవం, గురో. ఇది ఆడ శవం అంటున్నాడే?” అన్నాడు.

“అదే మిస్టరీ!... ఇంకా జాగ్రత్తగా గమనించావంటే శవం కొద్దిగా సన్నబడ్డట్టు, కొంచెం పొట్టి అయినట్టు నీవీసరికి గ్రహించే ఉంటావు. అది మనకో క్లూ!”

“ఏం, బాబూ? ఓ బేడ్డబ్బులు దయచేశారంటే దాన్ని, యిడిశేత్తాం!” అన్నాడు మాసిన గడ్డంవాడు.

“నీకెవరన్నా నల్లపాటివాడు తెలుసా?”

“రోశెయ్యేనా, బాబూ?”

“రాసుకో, భద్రం... చెప్పు, రోశెయ్యకూ ఈ హత్యకూ ఏమన్నా సంబంధం ఉందా? అదే మరోవిధంగా అడగాలంటే అంతకుల్లో రోశెయ్యకూడా ఉన్నాడా?”

“హత్తేమిటి బాబూ?”

“చాలించు నీ దొంగవేషాలు! నిజం చెప్పకపోయావంటే నే నీ తక్షణం ఆ శవాన్ని డిటెక్టివ్ చేసేస్తాను. భద్రం, భూతద్దం అందుకో!” అని కఠినంగా అనేశాను.

“కాస్తుండండి, బాబూ. పేదోళ్ళ మీద అంత అగ్గరహమా?” అంటూ మాసినగడ్డం వాడు భద్రానికి ఏదో సముగ్నం చేశాడు. ఇద్దరూ ఎడంగా వెళ్ళి కొంచెంసేపు మాట్లాడుకున్నారు. మాసిన గడ్డంవాడు తల నిలుపుగా ఆడించటమూ, భద్రం అడ్డంగా ఆడించటమూ నేను గమనించక పోలేదు.

కొంచెంసేపయాక భద్రం తిరిగి వచ్చి “గురో! వాడు వదిలెయ్యమంటున్నాడు, పోనీండి పాపం!” అన్నాడు.

నాహానందం ఏమని చెప్పను! కేసు విచ్చుకునేటప్పుడు ప్రతి డిటెక్టివుకూ యీ హానందం కలిగి తీరుతుందని దెబ్బమీద ధంకాకొట్టి చెప్పగలను. నాకు హాశ్చర్యం కలిగించిందల్లా ఏమిటంటే, నా అసిస్టెంటయిన భద్రం - నాతోపాటు పుస్తకంలో వుండవలసిన భద్రం - ఆఖరుక్షణంలో నన్ను కేసు వాదులుకోమంటమా? ఎంత క్రూరం! ఎంత క్రూరం!

“ఆ మాట నీ నోటివెంట ఎట్లా రాగలిగింది భద్రం?” అని అడిగాను హత్యాశ్చర్యంగా.

“పోనివ్వండి, గురో! బీద ముండాకొడుకు! ఓ పావలా డబ్బులిస్తాను. వాదిలెయ్యండని కాళ్ళా వేళ్ళా పడుతున్నాడు!” అన్నాడు భద్రం.

“ఎంత నాసి డిటెక్టివైనా పావలా లంచం పుచ్చుకుని అంతకుణ్ణి వాదిలెయ్యటం నువు ఏ పుస్తకంలోనన్నా చదివావా? ఏమిటి నువ్వనేది? ఈ మాటలనేది భద్రమేనా? నా అసిస్టెంటేనా?”

మళ్ళీ భద్రం నా వంక ఆ చూపుచూశాడు. నాకా చూపంటే భలే హాసయ్యం!

“ఏంటి గురోజీ? మనం సంపాదించేదీ పెట్టేదీ లేనేలేదు. కాఫీకన్నా ఉంటుంది, పావలా తీసుకుని పోదాం పదండి!” అన్నాడు వాడు హెగ్గు సిగ్గు లేకుండా.

“ఛీ! అట్టే మాట్లాడావంటే నిన్ను కూడా అనుమానితుల్లో చేర్చి పారేస్తాను. ఆ టేపిట్లాతే” అంటూ వాడి జేబులో చెయ్యిపెట్టి టేపు తీసుకుని శవంకేసి వెళ్ళాను. నేను శవానికి ఒక అడుగు దూరంలో ఉండగా మాసినగడ్డంవాడు “రోశా!” అని ఒక్క కేక పెట్టాడు.

ఆ క్షణంలో జరిగింది అసలు మిస్టరీ!

శవం కాస్తా నా కళ్ళెదటే, నేను చూస్తుండగానే లేచి, కప్పిన గుడ్డ తోసిపారేసి పరుగెత్తనారంభించింది! మిస్టరీలో ఇంకో మిస్టరీ ఏమంటే ఆ పరిగెత్తిపోయిన శవం ఆడ శవం కానేకాదు; మగ శవం!

“భద్రం, మిస్టరీ!” అన్నాను.

“మిస్టరీ కాదు, నా శార్థం! నిష్కారణంగా పావలా డబ్బులు పోగొట్టారు!” అన్నాడు భద్రం నీరసంగా.

నేను ఆలోచిస్తున్నాను! దీర్ఘంగా ఆలోచిస్తున్నాను. శవం ఎట్లా పారిపోయింది? నాకు తెలీదు! ఎవరికీ తెలీదు.

**ముద్రణ: తెలుగు స్వతంత్ర, 20 జూలై 1956**